

मुख्य समाचार :-

- प्रधानमंत्री नरेन्द्र मोदी ने रक्षा उत्पादन और अंतरिक्ष क्षेत्र को नई ऊंचाईयों पर पहुंचाने में भारतीय वैज्ञानिकों और अभियंताओं के सामूहिक प्रयासों की प्रशंसा की।
- मुख्यमंत्री पुष्कर सिंह धामी ने शौर्य दिवस पर परमवीर चक्र विजेताओं की अनुग्रह राशि दो करोड़ रुपये करने की घोषणा की।
- शहरी विकास मंत्री राम सिंह केड़ा ने कहा— राज्य सरकार महाकुंभ-2027 की तैयारियों को निर्धारित समयसीमा के भीतर पूरा करने को तेजी से कार्य कर रही है।
- मौसम विभाग ने अधिकांश क्षेत्रों में अगले कुछ दिनों तक हल्की से मध्यम वर्षा का दौर जारी रहने की संभावना जताई है।

प्रधानमंत्री नरेन्द्र मोदी

प्रधानमंत्री नरेन्द्र मोदी ने कहा है कि भारत रक्षा निर्यात, राजनीतिक सहयोग और मित्र देशों के मामले में लगातार नई उंचाइयां छू रहा है। आकाशवाणी से मन की बात कार्यक्रम में, श्री मोदी ने कहा कि भारत अपनी तकनीकी क्षमता लगातार बढ़ा रहा है।

देशभर में 7 अगस्त को 'राष्ट्रीय हथकरघा दिवस' मनाया जाएगा। प्रधानमंत्री ने कहा कि ये दिन देश के बुनकरों के कौशल और रचनात्मकता के सम्मान का प्रतीक है।

प्रधानमंत्री ने कहा कि पिछले रविवार को विक्रम-वन के सफल प्रक्षेपण ने हर भारतीय को गौरवान्वित किया है। उन्होंने कहा कि यह भारत के निजी क्षेत्र का पहला रॉकेट है। प्रधानमंत्री ने 15 अगस्त को मनाए जाने वाले स्वतंत्रता दिवस के बारे में बात की।

श्री मोदी ने सभी से हमेशा की तरह 15 अगस्त से पहले मॉय गोव पोर्टल पर अपने विचार और सुझाव साझा करने का आग्रह किया।

कारगिल विजय दिवस

मुख्यमंत्री पुष्कर सिंह धामी ने आज देहरादून स्थित शहीद स्मारक पर शौर्य दिवस के अवसर पर पुष्पचक्र अर्पित कर कारगिल के अमर शहीदों को श्रद्धांजलि दी। इस अवसर पर उन्होंने कारगिल शहीदों के परिजनों को सम्मानित किया और परमवीर चक्र से सम्मानित वीरों के लिए अनुग्रह राशि डेढ़ करोड़ रुपये से बढ़ाकर दो करोड़ रुपये किए जाने की घोषणा की।

मुख्यमंत्री ने कहा कि कारगिल विजय भारतीय सेना के अदम्य साहस, पराक्रम और राष्ट्रभक्ति का प्रतीक है। उन्होंने कहा कि वर्ष 1999 के कारगिल युद्ध में देश के 527 वीर सैनिकों ने सर्वोच्च बलिदान दिया, जिनमें उत्तराखंड के 75 जवान भी शामिल थे। मुख्यमंत्री ने कहा कि देहरादून के गुनियाल गांव में राज्य के पांचवें धाम के रूप में सैन्य धाम का निर्माण अंतिम चरण में है।

इस अवसर पर सैनिक कल्याण मंत्री गणेश जोशी ने कहा कि कारगिल विजय दिवस भारतीय सेना के अदम्य साहस और सर्वोच्च बलिदान का प्रतीक है।

कारगिल विजय दिवस

कारगिल विजय दिवस देश भर के साथ ही पूरे प्रदेश भर में भी धूमधाम से मनाया गया है। इस अवसर पर 1999 के कारगिल युद्ध में देश की रक्षा करते हुए सर्वोच्च बलिदान देने वाले भारतीय सैनिकों को श्रद्धांजलि अर्पित की जा रही है। उत्तरकाशी में शौर्य स्थल ज्ञानसू में आयोजित मुख्य समारोह में कारगिल शहीद दिनेश चंद्र कुमाई के चित्र पर पुष्प चक्र एवं पुष्पांजलि अर्पित कर श्रद्धांजलि दी। उधर हरिद्वार में जिलाधिकारी मयूर दीक्षित ने शहीद सैनिकों के चित्र पर श्रद्धासुमन अर्पित करते हुए शहीदों को नमन

किया। अल्मोड़ा, चंपावत, टिहरी और बागेश्वर में भी दो मिनट का मौन रखकर वीर जवानों के सर्वोच्च बलिदान को नमन किया गया। साथ ही शहीद परिवारों को सम्मानित किया गया।

शहरी विकास मंत्री

शहरी विकास मंत्री राम सिंह केड़ा ने कहा कि सरकार महाकुंभ-2027 की तैयारियों को निर्धारित समयसीमा के भीतर पूरा करने के लिए तेजी से कार्य कर रही है। हाल ही में हरिद्वार में लगभग 235 करोड़ रुपये की विभिन्न विकास परियोजनाओं का शिलान्यास और भूमि पूजन इसी संकल्प का प्रमाण है। उन्होंने कहा कि अब इन परियोजनाओं के क्रियान्वयन को गति देने के लिए विभागीय स्तर पर लगातार समीक्षा की जा रही है। शहरी विकास मंत्री ने कहा कि हरिद्वार केवल उत्तराखंड ही नहीं, बल्कि देश और दुनिया की आस्था का प्रमुख केंद्र है। महाकुंभ-2027 को ध्यान में रखते हुए हर की पैड़ी, सुभाष घाट, रोड़ी बेलवाला तथा अन्य प्रमुख क्षेत्रों में आधारभूत सुविधाओं का विस्तार किया जा रहा है।

केंद्रीय मंत्री प्रल्हाद जोशी

केंद्रीय मंत्री प्रल्हाद जोशी ने आज शिक्षा मंत्री का पदभार ग्रहण किया। श्री धर्मेंद्र प्रधान के इस्तीफे के बाद कल ही श्री जोशी की नियुक्त इस पद पर हुई थी। वे उपभोक्ता मामले, खाद्य और सार्वजनिक वितरण, नवीन और नवीकरणीय ऊर्जा मंत्रालयों का प्रभार भी संभालते रहेंगे। पदभार ग्रहण करने के बाद उन्होंने विभिन्न योजनाओं और प्रमुख कार्यक्रमों के कार्यान्वयन का आकलन करने के लिए शिक्षा मंत्रालय की समीक्षा बैठक की अध्यक्षता की। शिक्षा राज्य मंत्री जयंत चौधरी और मंत्रालय के कई वरिष्ठ अधिकारी बैठक में उपस्थित थे।

बाद में मीडिया से बातचीत में श्री जोशी ने कहा कि वे मंत्रालय की कार्यप्रणाली, नीतियों और जारी कार्यक्रमों की व्यापक समझ के लिए बैठकें कर रहे हैं। यह बड़ा और महत्वपूर्ण विभाग है और उनकी प्राथमिकता शिक्षा मंत्रालय के कार्यों को पूरी तरह से समझना है, ताकि वे कार्यक्रमों को आगे बढ़ा सकें और नई पहल लागू कर सकें।

राज्य युवा महोत्सव

राज्य युवा महोत्सव के तहत डिजिटल यूथ फेस्टिवल 27 जुलाई से शुरू होगा। चार सप्ताह तक चलने वाले अभियान में हर सप्ताह एक फिटनेस और एक सांस्कृतिक या रचनात्मक चैलेंज आयोजित किया जाएगा। 15 से 29 वर्ष आयु वर्ग के युवा व्यक्तिगत या टीम के रूप में इसमें भाग ले सकेंगे। प्रतिभागियों के लिए थपज न्जजंतींदक |चच पर पंजीकरण अनिवार्य होगा, जहां वीडियो, रील और अन्य प्रविष्टियां अपलोड की जाएंगी।

दून बासमती

देहरादून की पारंपरिक दून बासमती की खेती का दायरा बढ़ाकर 75 हेक्टेयर कर दिया गया है, जिसमें करीब 160 किसान शामिल हैं। जिलाधिकारी डॉ. आशीष चौहान ने बताया कि सफल ट्रायल के बाद अब दून बासमती के संरक्षण, गुणवत्तापूर्ण बीज, ब्रांडिंग और बेहतर बाजार उपलब्ध कराने पर विशेष ध्यान दिया जा रहा है। उन्होंने कहा कि प्रशासन का लक्ष्य दून बासमती को उसकी पारंपरिक पहचान दिलाते हुए किसानों की आय में वृद्धि करना है।

शिक्षा मंत्री डॉ. धन सिंह रावत

श्रीनगर गढ़वाल में विद्यालयी शिक्षा मंत्री डॉ. धन सिंह रावत ने गढ़वाल मंडल के अंतर्गत चयनित 69 सहायक अध्यापक (विशेष शिक्षा) को नियुक्ति पत्र प्रदान किए। उन्होंने सभी नवनियुक्त शिक्षकों को शुभकामनाएं देते हुए कहा कि विशेष आवश्यकता वाले बच्चों को गुणवत्तापूर्ण एवं समावेशी शिक्षा उपलब्ध कराने में उनकी भूमिका अत्यंत महत्वपूर्ण होगी। नियुक्ति पत्र वितरण समारोह में पौड़ी जनपद में 21, चमोली व देहरादून में 9- 9, उत्तरकाशी 8, रुद्रप्रयाग 4, हरिद्वार 1 तथा टिहरी गढ़वाल में 17 नव चयनित शिक्षक शामिल हैं।

मौसम

मौसम विभाग के अनुसार प्रदेश के अधिकांश क्षेत्रों में अगले कुछ दिनों तक हल्की से मध्यम वर्षा का दौर जारी रहने की संभावना है।

मौसम विभाग ने राज्य में 30 जुलाई तक बारिश का पूर्वानुमान जारी किया है। कल के लिए विभाग ने देहरादून, नैनीताल और बागेश्वर जिलों में मूसलाधार बारिश का ऑरेंज अलर्ट तथा शेष सभी जिलों के लिए येलो अलर्ट घोषित किया है।

संभावित भारी बारिश को देखते हुए सरकार ने सभी जिला प्रशासन को सतर्क रहने के निर्देश दिए हैं। साथ ही चारधाम यात्रियों, पर्यटकों और स्थानीय लोगों से मौसम पूर्वानुमान को ध्यान में रखकर ही यात्रा करने की अपील की गई है। लोगों को गाड़-गदरों से दूर रहने की भी सलाह दी गई है।